

MUKANDA WAKAFUNDELA PAULU ASI

ROMO

Paulu Ambuwaemula

1 Dimi Paulu, ukambi wa Jesu Kristu, laketama dia ndjala utumami, wukidiami dia myuta lukumu l'ololo la Unyashungu. 2 Lukumu lako mbakalaki Unyashungu ntundu lu aui w'amvutshi andi wa lu afundelu w'ekila, 3 lu dikambu dia On'andi, lakutama uku untu le kanula ya Davidi, 4 lako laketama On'a Unyashungu lu wulu wedimi la Nyuma k'akambu w'ekila, lu eulwelu kandi k'uma lu nyoi. Nd'ako keli Jesu Khumadiondo. 5 Uma le ndi kakatukama ngandji ka mamba ndu kakatalungula ulimu w'utumami wa mbete antu wa wedja tshe akanga w'ukitanyia wa lu mbetawo ka lu lukumbu landi. 6 Ndu nyu weli l'atei awo, nyaketama dia ndjala asika Jesu Kristu.

7 Ngandji ka mamba la ki uma le Shesu Unyashungu ndu k'uma le Khumadiondo Jesu Kristu, wayali le nyu, nyu tshe weli la Romo, nyu elangimi wa Unyashungu, waketama dia ndjala ekilami!

Paulu Ambângangenengela

8 Ntundu, dimi lambuka Unyashungu ami lusaka uma le Jesu Kristu lu dikambu dianyu tshe, ne dia lukumu la mbetawo kanyu lambudiangana lu andja w'utundu. 9 Unyashungu lakambelami ulimu la lumu lami lu lukumu l'ololo la On'andi eli omenyi ami ati: Dimi latunyudimulaka lu dombelo diamni nshi tshe. 10 Dimi nombaka nti: Kana layuhumo lukulu l'olo lu lulangu la Unyashungu dia dimi ndja le nyu. 11 Dimi latukumbulaka nyena dia dimi nyusha ushasha omotshi wa nyuma dia nyu nshikikala. 12 Ndu dia shu ndjukikitshanya leku dimi la nyu lu mbetawo kasu. 13 Anyasu, dimi halangi nyushe. Dimi lakasanguya tena efula dia ndja le nyu, (keli akambu wakanshimbe) dia dimi ndjala la elua emotshi ndu l'atei anyu, uku l'atei w'asi wedja ekina. 14 Dimi leko la dibasa le asi Ngirika ndu le asendji, le akanga a yimba, ndu le akanga a dinginya. 15 Okone dimi la pusa efula dia ndjyunyusambisha lukumu l'ololo ndu nyu weli lu Romo.

Lukumu l'Ololo

16 Dimi haluki lukumu l'ololo sonyi, ne dia lo mbeli wulu wa Unyashungu utsha lu panda le untu tshe letawo, ntundu le usi Juda, ku le usi Ngirika. 17 Ne dia lu lukumu lako mbatenamaka ololo a Unyashungu uma lu mbetawo la mbetawo. Uku akafundama ati: Untu ololo ayuyala la lumu uma lu mbetawo kandi.

Asi Wedja Wambuhumba Akambu w'Ololo

18 Kele ka Unyashungu kambenama uma l'ulungu uya l'uhedia tshe la kolo y'antu watushimbaka akambu wa mete la kolo yawo. 19 Ne dia akambu wa Unyashungu wukukiwo mbeya wambene le wo ne dia Unyashungu akawaenyawo. 20 Akambu wa Unyashungu ndu wulu andi wa pundju la efanelu kandi la Unyashungu waki komenamaka umaka etungelu k'andja wambenama hwe kakiane. Antu wambumana akambu ako fundu uma lu diango diakandatungi wuhu wahawaku ndjayindja, 21 ne dia vo wakeyi Unyashungu, keli vo kumbûtumbula uku Unyashungu, kumbuka lusaka. Vo wakanganela lu tukanyi tawo. Etema awo wa dinginya wakayala tshududu. 22 Vo wakayasemaka vati: Akanga a yimba mbesu, keli wakayala dinginya. 23 Vo wakingula lutumbu la Unyashungu lahalana la efanelu k'untu layovo, ndu ka fudu, ndu ka nyama ya sanga nyei, ndu ka diango diayakutula.

24 Okone Unyashungu akâkimo lu saki ya kolo yakakumbulaka etema awo, ku alimba wakayala waha la kenemo l'atei awo, 25 ne dia vo wakingula mete ka Unyashungu la kashi, ndu wakatemoloka la wakakambelaka utungami lu dihuli dia Utungi latutumbwamaka pundju. Ayali osoku!

26 Dia dikambu diako mbakâkimo Unyashungu lu songu ya sonyi, ne dia wadiewo wakakadimula etshelu ka mbeyana la waumewo wakeyana la anyawo amantu. 27 Ndu apami wakakimo etshelu ka mbeyana

la wadiewo wakaluli la saki ka mbeyanaka l'anyawo: pamí la pamí watsha akambu wahakuki ntsha. Vo wambulungula difutu diedimi la kolo kakawatshi.

28 Uku akawaseke nimbitela Unyashungu, mbakandákimo lu yimba y'ufutana dia vo ntsha akambu wahasungana. 29 Vo wambulula la wehu tshe w'akambu wa kolo: usihí, okomiya, la djawudi. Vo wambulula too la kandjema, la diakanelu, la tamu, la lukesu, ndu la ukunda. Vo wambuyala akanga a sedisedi, 30 amamanyishi, atunyi wa Unyashungu, amonyodi, akanga a lahi, akanga w'unginu, atungi w'akambu wa kolo, akanga w'uhedia le ambutshi awo, 31 ahukusanyi, waha la kolamelu, waha la ngandji, ndu waha la ketshi. 32 Kuyanga vo mbeyaka didjangu dia Unyashungu ati: Wane watutshaka akambu wa wuhu one nkukaka mvo, ku vame watuwatshaka, ndu watetawoka dia akina mbatsha.

*Ndu Asi Juda Wambuhumba
Akambu w'Ololo Pupu*

2 We wuhu w'untu tshe latulumbuyaka akina, we hukundja luha, ne dia lu akambu watuyulumbuyaka akina, we atuyamiaka la wo, ne dia weme latulumbuyanya atutshaka pupu. 2 Shu mbeyaka shati: Elumbwelu ka Unyashungu katedimaka l'akambu wa mete le waku watutshaka akambu wa wuhu oso. 3 We untu latulumbuyaka waku watutshaka akambu wa wuhu oso la we atutshaka pupu, we nkanaka wati: We ayuhanda elumbwelu ka Unyashungu uka? 4 We latonyolaka ongonyi w'ololo wa Unyashungu, la ndjakimela kandi, ndu memakanaka kandi, we heyi wati: Ololo andi mbatukolombolaka utsha l'ekadimwelu k'utema? 5 Keli uma lu hyukihiki yaye la utema aye a lunyu, we atuyamotshiyaka kele lu lushi la kele ndu l'elumbwelu k'ololo ka Unyashungu. 6 Nd'ako kayufuta untu l'untu uku etsha andi: 7 lumu la pundju le wane watuyangaka lutumbu, kenemo la lumu lahalana uma lu eteti kawo ka ntsha ololo. 8 Keli mananu la kele wayuyala le akanga a tusulanyi wahatukitanyika akambu wa mete, keli watukitanyika akambu wa kolo. 9 Asui la okei le untu tshe latutshaka kolo ntundu le usi Juda, ku le usi Ngirika. 10 Keli lutumbu, kenemo, la ki le untu tshe latutshaka ololo, ntundu le usi Juda, ku le usi Ngirika. 11 Ne dia la ntundu ka Unyashungu kema shonodi.

12 Waku tshe wakatshi kolo lam'akiwo

kumbeya elembe, wayuwo uku wane waha la elembe. Keli wane tshe wakatshi kolo lam'akaweyi elembe, wayulumbuyama l'elembe. 13 Ne dia aha ambuki w'elembe mbeli ololo lu ashu wa Unyashungu, keli wane watutshaka elembe mbayuyindjama. 14 Lam'atutshaka asi wedja waha la elembe akambu wedimi la elembe vame, ku kuyanga vo kema la elembe, ku vo ndjadzelaka elembe, 15 ne dia watenyaka antu etsha w'elembe wufundami l'etema awo, la khum'etema yawo yeli emenyi. Tukanyi tawo tambuwâmia kuyanga tambâyindja. 16 Akambu aso wayutumba, uku wata lukumu l'ololo la Jesu Kristu latumusambilshaka, lu lushi layala Unyashungu akambu wa usheshe w'antu.

*Untu Hayindjama ne
Dia Usi Juda Kendi*

17 Keli naka we atuyaetaka usi Juda, atekamaka elembe, atuyasemaka lu ekesanelu kaye la Unyashungu, 18 atulimbitelaka lulangu landi, ndu atongenengenaka lu akambu w'ololo ne dia we aketshama elembe, 19 atuyambiyaka dia ndjala olombodi w'akanga a tutshungu, usasi a wane welli lu udjima, 20 umungudi w'akanga a dinginya, leli la utundu wa ewu la wa mete uma l'elembe - 21 ndu we atetshaka akina, okoko wana wahayayaetsha weme? We latetshaka untu wati: Tuvaki, ku weme mvuaka? 22 We latutelaka akina wati: Tanyunanaki, ku weme munanaka? We latenaka dikishi wononyi, ku weme mingulaka diango di'ekila? 23 We latuyasemaka l'elembe, ku weme monyolaka Unyashungu l'ediakelu k'elembe? 24 Lukumbu la Unyashungu lambonywama l'atei w'asi wedja dikambu dianyu, uku akafundama.

25 Mete, ahemelu k'uhekeli mbeyaka ndjala ekimanyelu le ye naka we atukitanyika elembe. Keli naka we atudiakaka elembe, ahemelu kaye k'uhekeli keko anyanya. 26 Naka untu lahahema uhékeli atukitanyika elembe, hahema kandi k'uhekeli hadiema uku ahemelu k'uhekeli le ndi uka? 27 Naka wane wahahema uhékeli lu alimba awo watukitanyika elembe, vo hawukulumbuya we latudiakaka elembe, kuyanga we eli la aui w'elembe ndu ahemelu k'uhekeli? 28 Ne dia untu kema usi Juda, ne dia akambu watenamaka l'andja. Ahemelu k'uhekeli ka l'utema kema kene kambenabana lu dimba. 29 Keli untu eli usi Juda dia akambu wa l'utema. Ahemelu k'uhekeli ka

ROMO

mete keli ka l'utema uma le Nyuma, aha la aui. Diandu diandi diaha uma le antu. Dio dieli uma le Unyashungu.

Asi Juda Ndu Asi Wedja Weko la Tshina Dia Akambu wa Kolo, Uku Ata Afundelu

3 Diese diakona dieli lu ndjala usi Juda? Kana waho akona weli l'ahemelu k'uhekeli? 2 Lu akambu efula: dikambu dia ntundu, wakawasha okende w'elembe wa Unyashungu. 3 Naka amotshi tawaki la kolamelu, laso dikambu? Uhedia awo ayudimula kolamelu ya Unyashungu? 4 Aha osoku: Ee, Unyashungu atanemi la mete, kuyanga le untu tshe leli kanga kashi. Uku akafundama ati: Ne dia we uyindjami lu aui aye, La we ndjala undeki lam'eye l'elumbwelu. 5 Keli naka kolo yasu yambokenene ololo a Unyashungu, kayututa na? Unyashungu eli kolo lam'ayundutokendela la kele uka? (Dimi lambuta uku wata antu). 6 Aha osoku. Ya ukundi ayulumbuya Unyashungu wa la kete? 7 Keli naka kashi kami kambufudia mete ka Unyashungu, ndu lutumbu landi, ya ukundi wanumbuyawo uku utshi wa kolo? 8 Ku okoko wana wahatutshaka akambu wa kolo dia nfudia akambu w'ololo uku atutumamanyika antu amotshi watukanaka vati: Osoku mbatututaka? Ololo mbâmia lu dikambu so.

9 Ya ukundi? Shu asi Juda ndeka antu akina ololo? Nduku yema, ne dia dimi lakatela asi Juda l'asi Ngirika nti: Nyu tshe nyeko la tshina dia wulu w'akambu wa kolo. 10 Uku akafundama ati: Nduku untu leli ololo, kuyanga otoi. 11 Nduku untu lamana akambu fundu, Nduku untu latuyangaka Unyashungu. 12 Vo tshe wambunganelu, vo tshe wambutsho lu kolo. Nduku untu l'atei awo latutshaka ololo, nduku otoi. 13 Weudi awo weli uku waumbu wa hwe. Vo watukesanaka la nimi yawo. Lolengo la dikhuga leko la tshina di'elomo awo. 14 Enyo awo weko too la edjelu ka mananu la lutunu. 15 Ekulu awo watutshokaka luwangu la ntutundja dikila. 16 Elanyelu la fono watuyalaka lu mbuka yawo. 17 Vo hawulimitela mbuka ka ki. 18 Woma wa Unyashungu kemako la ntundu kawo.

19 Shu mbeyaka shati: Aui tshe wata elembe, watutelaka wane weli la tshina di'elembe, dia enyo tshe wadihami, la wa la kete tshe wayali la tshina di'elumbwelu ka Unyashungu. 20 Nduku untu ayuyindjama lu

ashu wa Unyashungu lu etsha w'elembe, ne dia ewu k'akambu wa kolo katuyakaka uma lu elembe.

Okone Ashimbela Unyashungu Antu

21 Keli kakiane ololo a Unyashungu waha uma l'elembe ambenyama, kuyanga elembe la aui w'amvutshi weko emenyi awo, 22 ne dia ololo wa Unyashungu uma lu mbetawo le Jesu Kristu le wane tshe watuwetawoka. Nduku etshikitanelu keli l'asa usi Juda la usi Ngirika, 23 ne dia antu tshe wakatshi kolo, hawukumi lu yediko ya lutumbu la Unyashungu. 24 Vo wambuyindjama anyanya uma lu ngandji kandi ka mamba, uma l'etshungwelu keli le Kristu Jesu. 25 Nd'ako lakakitsha Unyashungu uku ulambu wa nambwela antu wa kolo, la mbetawo ka lu dikila diandi, ne dia ntenga ololo wa Unyashungu, ne dia ndi akendjula akambu wa kolo wakatshama ntundu. 26 Okone ndi ambutenya ololo andi l'etenka kene, ne dia ndi atuyindjaka one latetawoka Jesu.

27 Lendi eli dikambu dia shu ndjasema ntu? Dikambu so diambumo. Uma lu olembé akona? Uma l'etsha asu uka? Kema, keli uma l'olembé wa mbetawo. 28 Shu mbetawoka shati: Untu atuyindjamaka uma lu mbetawo kandi, aha uma l'etsha w'elembe. 29 Ukundi, Unyashungu eli Unyashungu w'asi Juda atu? Undi, ndi kema Unyashungu, ndu w'asi wedja? Elu, ndu w'asi wedja. 30 Naka Unyashungu eko wame, ndi ayuyindja one lakahema uehekeli uma lu mbetawo kandi, ndu one laki kumbahema uehekeli uma lu mbetawo kandi. 31 Okone shu tambete elembe anyanya ne dia mbetawo? Aha osoku, keli shu tambushikike elembe.

Davidi la Abarahama Mbeli Tulimbitelu ta Dikambu Ne

4 Kayututa na dia tshesu Abarahama? 2 Naka Abarahama akayindjama uma lu etsha andi, keti ndi la dikambu dia ndjatumbula. Keli aha le Unyashungu. 3 Úkundi wata afundelu? Vati: Abarahama aketawo Unyashungu, la wakamalela mbetawo kako uku ololo andi. 4 Difutu le untu latutshaka ulimu hadialema uku ushasha a ngandji ka mamba, ku diambolema uku dibasa. 5 Keli le untu lahatutshaka ulimu, ku ndi mbetawoka one latuyindjaka akanga w'uhedia, mbetawo kandi kambalema uku ololo andi. 6 Ndu Davidi akatshokola untu lakadiya Unyashungu ololo waha

uma l'etsha andi, ati: 7 Wane weli la kolo yawo yambudimanyiama, La uhedia awo wukumbami, weko la otshoko. 8 Untu lahadiya Khumadiondjo kolo yandi, eko la otshoko.

9 Undi, otshoko one watuyalaka paka le wane wakahema uhekeli, kana ndu le waku waki kumbahema uhekeli? Ne dia shu mvutaka shati: Mbetawo k'Abarahama kakalema le ndi uku ololo andi. 10 Ukundi akawawalela mbetawo kandi? Undi, wakawawalela ntundu kana l'okongo w'ahemelu kandi k'uhekeli? Aha lam'akindi umbahemi w'uhekeli, keli lam'akindi atahema uhekeli. 11 Ndi akahema uhekeli dia ahemelu kako ndjala uku djimbitela ya mbetawo kakayala la ndi ntundu ndi atahema uhekeli. Dikambu diako diakawete lotshetshe l'akanga a mbetawo tshe kuyanga vo hawahema uhekeli, ndu dia ololo mbalema le wo. 12 Dikambu diako diakawete lotshetshe l'ambahemi w'ehekeli le wane wambahema uhekeli watokendakenda lu wanya wa mbetawo kako ka tshesu Abarahama, ntundu ndi atahema uhekeli.

13 Vo kundaka Abarahama la tukanula tandi ukito wa la kete uma l'elembe, keli uma l'ololo wa mbetawo. 14 Naka waku watuyelaka elembe mbeli ekito, ku mbetawo kambuyaala uyalayala ndu daka diako diambuyaala anyanya. 15 Elembe watutungaka kele, keli lene aha elembe, ediakelu k'elembe kemako.

16 Dia dikambu so, daka diatuyalaka uma lu mbetawo dia dio mbekama lu ngandji ka mamba, la dia dio nshikikala - le tukanula t'Abarahama tshe. Aha paka le waku watuyelaka elembe, keli ndu le waku weli la mbetawo uku Abarahama, ne dia ndi keli lotshetshe lasu shu tshe. 17 Uku akafundama ati: Dimi lambukete lotshetshe la wedja efula. - Ndi keli lotshetshe lasu lu ashu wa Unyashungu ako latushaka wavo lumu, ndu latutungaka diango diahatayala, dia dio ndjala. 18 Ndi akatetemala nungamela, kuyanga etena k'elungamelu kambeta, dia ndi ndjala lotshetshe la wedja efula, uku diui diakanduki ati: Wuhu uku mbayuyala tukanula taye. 19 Ndi konemba lu mbetawo kandi. Ndi kumbidja tukanyi lu dimba diandi di'usumbi a lukusumbi, - ne dia ndi aki uku deku lukama - ndu dia Sara aki ekumba. 20 Ndi kunkandakanda l'uhedia, keli ndi akendaka daka dia Unyashungu, akakitala lu mbetawo, akatumbla Unyashungu.

21 Ndi aketawo l'utema tshe ati: Unyashungu mbeyaka nshidiya dikambu diakandalaki. 22 Uma lu dikambu so, mbakawawalela mbetawo kandi uku ololo andi. 23 Keli aha lu dikambu diandi ndame, kufundami ati: Mbetawo k'untu kambalema uku ololo andi. 24 Keli ndu shu, wayutalela mbetawo kasu uku ololo asu, le su shu wane watetawoka Unyashungu lakulula Jesu Khumesu uma lu nyoi. 25 Jesu ako akakimwama lu nyoi ne dia kolo yasu, ndu akulo dia shu nyindjama.

Eyindjami Weko la Otshoko

5 Okone shu tambuyindjama uma lu mbetawo, mbesu la ki lasasu, la Unyashungu uma le Khumesu Jesu Kristu. 2 Uma le ndi kakatakundja mbuka ka nkuma lu ngandji ka mamba kako kemadisu loko. Shu tatongenangenaka lu elungamelu kasu ka ndjala kame la Unyashungu lu lutumbu landi. 3 Ladiku dia dikambu so, shu tatongenangenaka lu asui asu. Shu mbeyaka shati: Asui watutungaka etetemalu. 4 Etetemalu atutungaka lokewo l'ololo, la lokewo l'ololo latutungaka elungamelu. 5 Elungamelu hatutsha sonyi ne dia Unyashungu ambutshulula ngandji kandi l'etema asu uma le Nyuma k'Ekila kakandatusha.

6 Lam'akisweodu, lam'akakuki etena kako, Kristu akavwela amonyodi wa Unyashungu. 7 Eko wulu dia untu mbetawo mwyla untu ololo. Keli untu mbeyaka nkikitsa utema dia mwyla untu ololo undu. 8 Keli Unyashungu akatenya ngandji kandi ne dia Kristu akatuvwela lam'akiswatu untu wa kolo. 9. Okone tayuleka nshimbamelu uma lu kele ka Unyashungu dikambu diandi, ne dia tambuyindjama la dikila diandi. 10 Naka shu takekesanela la Unyashungu lu nyoi ka on'andi lam'akiswatu atunyi, ku lam'akatekesanela la ndi, shu tayuleka nshimbamelu ne dia lumu landi. 11 Aha dikambu so tu, keli shu tatongenangenaka le Unyashungu uma le Khumesu Jesu Kristu. Shu tambakesanela la Unyashungu uma le ndi.

Paulu Ambutshikitanya Adama la Kristu

12 Okone uku akayi kolo la kete uma le untu otoi, la nyoi uma lu kolo; ku nyoi akadiangana le antu tshe ne dia antu tshe wakatshi kolo: - 13 ne dia kolo kakiko la kete ntundu elembe watoyama. Keli naka elembe kema, kolo halema. 14 Keli nyoi akahamela antu uma le Adama edja ndu

ROMO

le Mose. To kakahamela ndu waku waki kunsha kolo uku akadiaki Adama olembé. Adama aki djimbítela ya one lakayayi.

15 Keli ushasha ambutshikítana la kolo kako. Naka antu efula wakavu ne dia kolo k'untu otoi, keti ngandji ka mamba ka Unyashungu la ushasha w'uma lu ngandji ka mamba k'untu otoi, Jesu Kristu, wayuleka nfüla le antu efula. 16 Ndu ushasha one ambutshikítana la sui di'uma lu kolo k'untu otoi. Uma l'elumbwelu ka kolo otoi mbakayi mananu, keli ushasha ako wambuya uma lu kolo efula, wambela antu eyindjamelu. 17 Naka nyoi akahamela antu uma lu kolo k'untu otoi, keti wane wambulungula wuki wa ngandji ka mamba la ushasha wa diulelu di'akambu w'ololo lu lumu uma le unto otoi, Jesu Kristu ndame, wayuleka mbulela.

18 Uku akayi mananu le antu tshe uma lu kolo k'untu otoi, wuhu ako mbambuya eyindjamelu la lumu le antu tshe uma lu dikambu di'ololo otoi. 19 Uku akayala antu efula kolo uma l'uhedia w'untu otoi, wuhu ako mbayuyala antu efula ololo uma l'ukitanyia w'untu otoi. 20 Elelum wakayi dia uhedia nfülanela. Keli lam'akafuli akambu wa kolo, ngandji ka mamba kakaleki nfülanela. 21 Uku akahamela kolo antu lu nyoi, wuhu ako mbukuki ngandji ka mamba mbulela antu lu akambu w'ololo utsha lu lumu la pundju le Jesu Kristu Khumesu.

Umbetawudi Ambuvo lu Dikambu Dia Akambu wa Kolo, Eli la Lumu le Unyashungu

6 Kayututa na? Shu tayutetemala lu kolo dia ngandji ka mamba nfülanela uka? 2 Aha osoku. Shu ane wakavu lu kolo, ukundi ukukisu mbidjase loko ntu? 3 Nyu hanyeyi nyati: Shu ane tshe wakabatizama le Kristu Jesu, takabatizama ndu lu nyoi kandi? 4 Lu batiza kakatakhundama la ndi lu nyoi. Okone uku akulwama Kristu uma lu nyoi lu lutumbu la Shi, mbukukisu nkendakenda lu lumu l'uyuyu.

5 Naka shu takayala kame la ndi lu nyoi, keti shu tayuleka ndjala kame la ndi lu eulwelu kandi. 6 Shu mbeyaka shati: Utundu asu w'edjedja wakadiakema kame la ndi lu utamba a mpeketanya ne dia dimba di'akambu wa kolo nanyema, diaha shu ndjala fumbi y'akambu wa kolo ntu. 7 Ne dia one lambuvo ambutshungo uma lu kolo. 8 Keli naka shu takavu kame la Kristu,

shu mbetawoka shati: Tayuyala kame la ndi la lumu. 9 Shu mbeyaka shati: Kristu akulwama uma lu nyoi; ndi hayuvo ntu. Nyoi hawahamela ntu. 10 Ne dia nyoi kakandavu, ndi akavu luvo otoi lutu dia akambu wa kolo, keli ndi eko la lumu le Unyashungu. 11 Okone nyu nyame nyuyaete uku wane wambuvo lu kolo ndu uku wane la lumu le Unyashungu uma le Kristu Jesu.

12 Tanyetawoki kolo mbahamela alimba anyu wukovo, dia nyu nkitanyia saki yato. 13 Tanyukimoki beke di'alimba anyu lu kolo uku dihumo dia ta di'akambu wa kolo. Keli nyuyakimo le Unyashungu uku antu wambulo uma lu nyoi. Nyukimo alimba anyu le Unyashungu uku dihumo dia ta di'akambu w'ololo. 14 Akambu wa kolo hayuwunyahamela, ne dia nyu kema la tshina di'elembé, keli nyeko la tshina dia ngandji ka mamba.

Ngandji ka Mamba la Akambu wa Kolo Hawusungana

15 Ya ukundi? Tayutsha akambu wa kolo ne dia shu kema la tshina di'elembé, keli teko la tshina dia ngandji ka mamba? Aha osoku. 16 Nyu hanyeyi nyati: Naka nyu nyambuyakimo le unto omotshi uku fumbi dia mbukitanyiaka, nyu nyeli fumbi ya one latunyukitanyiaka kana y'akambu wa kolo utsha lu nyoi, kuyanga y'ukitanyia utsha lu akambu w'ololo? 17 Keli lusaka le Unyashungu, ne dia kuyanga mbakinyu fumbi ya kolo ntundu, nyu nyakayukitanyia utundu wa wetshelu wakawanyetsha l'utema otoi. 18 Nyu nyambuyala fumbi y'akambu w'ololo. 19 Dimi lamboteketa uku atoteketaka antu ne dia wodu w'alimba anyu. Naka nyakakimo beke di'alimba anyu uku fumbi y'akambu wa mindu la kolo ladiku dia kolo, ku kakiane nyuleki nkimo beke di'alimba anyu uku fumbi y'akambu w'ololo dia nyu nkidiama.

20 Lam'akinyu fumbi y'akambu wa kolo, nyu nyaki la ndjadjasela lu akambu w'ololo. 21 L'etena keso, waho akona wakanyakundja uma lu akambu wa kolo wukanyu sonyi elo? Ne dia ekumelu k'akambu aso eko nyoi. 22 Keli kakiane nyambutshungwama uma lu akambu wa kolo, nyambuyala fumbi ya Unyashungu. Waho walungulanyu lu dikambu ne eli ekidiamelu, ku l'ekumelu lumu la pundju. 23 Ne dia difutu dia akambu wa kolo eli nyoi, keli ushasha a Unyashungu eli lumu la pundju le Kristu Jesu Khumesu.

*Umbetawudi Ambuvo lu
Dikambu di'Elembe,
Eli la Lumu le Unyashungu*

7 Anyasu, nyu hanyeyi nyati (ne dia lamboteketa le ambeyi w'elembe): Elembe mbahamelaka untu lam'ekindi la lumu? 2 Umuntu lutshukami atukelekamaka l'elembe w'umendi lam'eki umendi la lumu. Keli naka umendi ambuvo, keti ndi ambutshungo uma l'elembe w'umendi. 3 Ku naka ndi ambutudjase la pami kekina lam'eki umendi la lumu, wayuweta vati: Kanga munanyi. Keli naka umendi ambuvo, keti ndi ambutshungo uma l'elembe. Ndi hayala kanga munanyi kuyanga ndi ayutshukama le pami kekina.

4 Nyu analingu, dikambu so dieko pupu ndu le nyu. Nyu nyakavu lu elembe lu dikambu dia Kristu dia nyu ndjala wa ukina, wa one lakulwama uma lu nyoi, dia shu ntwela Unyashungu elua. 5 Lam'akisu lu alimba, elembe wakafudia saki ya kolo dia yo ntsha ulimu lu beke di'alimba asu, dia shu ntwela nyoi elua. 6 Keli kakiane, shu tambutshungo uma l'elembe, tambuvo lu elembe aka wakatakeleksi. Okone shu hatuyukamba ulimu la tshina di'elembe wufundami w'edjedja, keli shu tatukambaka lu lumu l'uyuyu le Nyuma k'Ekila.

Ta l'Utema

7 Kayututa na? Elembe kolo kewo? Aha osoku. Dimi kumbeya akambu wa kolo, tshikima uma l'elembe. Utunduyala elembe kumvuta vati: Tokomiyaki, tshiki dimi kumbeya okomiya. 8 Kolo kakakundja hyuli uma l'elembe. To kakantungela wehu tshe w'akambu w'okomiya. Utunduyala aha elembe, tshiki kolo kakavu. 9 Dimi laki la lumu ntundu elembe watayi. Keli lam'akayi elembe, kolo kakulo, ku dimi lakavu. 10 Elembe wakamalungamelaka utsha lu lumu, wambotola utsha lu nyoi. 11 Kolo kakatani hyuli, kakankesi uma l'elembe. To kakandjaki uma l'elembe aka. 12 Okone elembe weko ekila, ndu adjangu weko ekila, ololo la uluwanyi.

13 Undi, akambu w'ololo wakayala engo ka ndjakami? Aha osoku. Kolo kakantungela nyoi uma lu kene keli ololo, dia kolo mbeyama ati: Kolo. Okone kolo kambutamanya nfula uma l'elembe. 14 Shu mbeyaka shati: Elembe weli uma le Nyuma k'Ekila, keli dimi leli dimba diakasundjama lu kolo. 15 Dimi haleyi kene katumutshaka. Dimi hatutshaka kene kalangami ntsha, keli

latutshaka kene katumuhetshaka. 16 Keli naka latutshaka kene kahamalangi ntsha, keti lambetawo nti: Eleme weko ololo. 17 Kakiane akambu aka watumutshaka, aha dime katatshaka, keli kolo keli l'utema ami, katuntungelakawo. 18 Dimi mbeyaka nti: Nduku engo k'ololo keli lu dimba diam. Dimi leko la lulang la ntsha ololo, keli wulu wa ntsha akambu w'ololo kemako. 19 Dimi hatutshaka akambu w'ololo walangami ntsha, keli latutshaka akambu wa kolo wahamalangi ntsha. 20 Keli naka dimi ntshaka kene kahamalangi, aha dimi katukitshaka, keli kolo keli l'utema ami katuntungelakato.

21 Okone lambushula oleme one nti: Lam'langami ntsha ololo, ku kolo keko le mi. 22 Dimi ngenangenaka l'elembe wa Unyashungu umak'esi utema. 23 Keli dimi lambushula oleme ukina walo la oleme wa lu yimba yami ta l'atei wa beke dia dimba diam. Oleme aka ambumbete fumbi k'oleme wa kolo keli lu beke diam dia dimba. 24 Omenyi fono mbemi! Akona ayuntshungula uma lu dimba dia nyoi ne. 25 Lusaka le Unyashungu uma lu Jesu Kristu Khumesu. Okone dime latutshaka elembe wa Unyashungu uma lu yimba yami, keli la dimba, mbatumutshaka uku elembe w'akambu wa kolo.

*Kristu Jesu Ambututshungula;
Kakiane Kema Dianyelu*

8 Kakiane nduku dianyelu dieko le wane weli le Kristu Jesu, 2 ne dia elembe wa Nyuma ka lumu le Kristu Jesu wakantshungula uma l'elembe w'akambu wa kolo ndu wa nyoi. 3 Unyashungu akatshi akambu waki elembe kumbeya ntsha ne dia dimba diakawaete weodu. Ndi akatumi On'andi hita lu dimba diufanyi la dimba dia kolo, dia ndjala ulambu w'ekesanelu. Ndi akamia kolo lu dimba 4 dia nshidiya diui diakati elembe lu etema asu. Okone shu hatutokendakenda lu akambu wa dimba, keli tatokendakenda lu akambu wa Nyuma. 5 Waku watuyelaka akambu wa dimba, watukanaka akambu wa dimba. Keli waku watuyelaka Nyuma, watukanaka akambu wa Nyuma, 6 ne dia tukanyi ta dimba teli nyoi, keli tukanyi ta Nyuma teli lumu la ki. 7 Tukanyi ta dimba teli utunyi wa Unyashungu, ne dia to hatetawo ndjala la tshina di'elembe wa Unyashungu. Ndu to hateyi ntsha osoku. 8 Wane watuyelaka akambu wa dimba, haweyi ngenyangena

ROMO

Unyashungu.

9 Keli nyu nyaha lu akambu wa dimba, nyeko lu akambu wa Nyuma, naka Nyuma ka Unyashungu atudjaseka l'etema anyu. Naka untu kema la Nyuma ka Kristu, keti ndi kema la ndi. 10 Naka Kristu eko l'etema anyu, kuyanga alimba anyu wakavu ne dia kolo, etema anyu weko la lumu ne dia ololo. 11 Naka Nyuma ka one lakulula Jesu uma lu nyoi eko l'etema anyu, keti one lakulula Kristu Jesu uma lu nyoi ayusha ndu alimba anyu wukuvu lumu uma le Nyuma kandi keli l'etema anyu.

Nyuma ka Nyuhiluya Ana

12 Anyasu, shu hatukulami dibasa le dimba, dia shu ndjela akambu wa dimba — 13 Naka nyu nyatuyelaka akambu wa dimba, keti nyu nyayovo. Keli naka nyu nyayudiaka etsha wa dimba la wulu wa Nyuma, nyu nyayuyala lu lumu. 14 Ne dia wane tshe watolombwamaka le Nyuma ka Unyashungu mbeli ana wa Unyashungu. 15 Nyu kunungula nyuma ka lohombo ka nyukaluya lu woma. Keli nyu nyakalungula nyuma ka nyete ana wa luta. Uma lu dikambu so, mbatutetaka Unyashungu shati: Aba! Shesu! 16 Nyuma ambuyaete omenyi kame la nyuma yasu ati: Ana wa Unyashungu mbesu. 17 Naka shu tambuyala ana, keti ndu ekito mbesu. Shu teko ekito wa Unyashungu, ndu ekito kame la Kristu; naka shu tatusuwaka kame la ndi, keti tayutumbwama kame la ndi.

Daka Di'Etshungwelu

18 Dimi lambukana nti: Asui wa l'etenka kene hawedima la lutumbu layenama le su l'okongo diku. 19 Ne dia ditungatunga tshe diatulgamelaka la pusa ka wulu dia mena enelo k'ana wa Unyashungu. 20 Ditungatunga diakalembiamba lu akambu w'anyanya, aha ne dia lulangu ladio, keli ne dia lulangu la one lakadilembia, lakadisha elungamelu ati: 21 Ditungatunga diayutshungwama uma lu lohombo la ehondelo, dia mboto lu ndjadjasela ka lutumbu la ana a Unyashungu. 22 Shu mbeyaka shati: Ditungatunga tshe diatukhumaka akhumu, ndu diatutataka nyono lu diutelu edja ndu kakiane. 23 Aha dio ntu, keli ndu shu wane weli la elonga wa Nyuma, tatkumaka akhumu ndu shu lam'esu lu nkunga dia ndjala uku ana wa luta, etshungwelu k'alimba asu; 24 ne dia uma lu elungamelu kako, kakatashimbamela. Keli elungamelu kenama lu ashu, kema elungamelu. Untu akona

atulungamelaka kene kenandi? 25 Keli naka shu tatulungamelaka kene kahatenyi, ku shu tutukungelaka l'eteti.

26 Osoku mbatutukimanyiaka Nyuma, lu weodu asu, ne dia shu hatuteyaka kene kukukisu nomba lu alombokelo asu. Keli Nyuma ndame atutoteketelaka la emumu waheyama mvuta. 27 One latushishimaka etema mbeyaka tukanyi ta Nyuma ne dia Nyuma atonteketelaka Ekilami uku lulanglu la Unyashungu.

28 Shu mbeyaka shati: Unyashungu atukambahaka ololo kame la wane watuwukaka ngandji, wane wakandeti uku esangweyu kandi. 29 Ndi akasonola wane wakandeyi ntundu, dia vo ndjala uku utundu wa On'andi dia On'andi ndjala yatakundu l'atei w'anangu efula. 30 Ndi aketi wane wakandasonola ntundu. Ndi akayindja wane wakandeti. Ku ndi akatumbula wane wakandayindja.

"Akona Ayeya Ntanganya Uma lu Ngandji ka Kristu?"

31 Kayututa lu akambu ane? Naka Unyashungu eko la su wedi ayeya ntahamelna? 32 One laki kumpandja On'andi hita, keli akukimo dikambu diasu, ukundi ahantutusha ndu diango tshe kame la ndi? 33 Akona ayosongwela esonami wa Unyashungu? Tuku Unyashungu ndame katuyindjaka antu. 34 Ku akona ayuwamia? Kristu Jesu akavu, ku akulo uma lu nyoi. Ndi eko lu lunya la pamii la Unyashungu, atutoteketelaka. 35 Akona ayeya ntanganya uma lu ngandji ka Kristu na? Undi, fono, shoko, asui, ndjala, utakataka, akambu wa l'asa eku la nyoi, kana yombo ya ta? 36 Uku akafundama ati: Lu dikambu diaye katutudiakemaka yanji tshe, Ndu katutalemaka uku ekoko wa ndjakema. 37 Kema, lu akambu aso tshe, kesu andeki w'utamanya ne dia one lakatulangi. 38 Dimi lambetawo nti: Aha nyoi, kuyanga lumu, kuyanga andjelo, kuyanga waulelu, kuyanga akambu wa kakiane, kuyanga akambu wayai, kuyanga wulu, 39 kuyanga utali, kuyanga ohongo, kuyanga engo kekina kakatungama kayeya ntanganya uma lu ngandji ka Unyashungu keli le Kristu Jesu Khumesu.

Lunyangu la Paulu ne Dia Asi Isariyele

9 Dimi lambuta mete lu Kristu, halati kashi. Khum'utema kami keko omenyi ami lu Nyuma k'Ekila, ati: 2 Dimi la lokonyo la wuki, ndu lunyangu lahashili l'utema ami, 3 ne dia dime lutuyalombelaka mananu,

ndu lutukakitwana la Kristu lu dikambu di'asikami wakuto la mi wudja otoi. 4 Vo mbeli asi Isariyele, wane weli ana wa luta, wa lutumbu, wa tuseki, wa eshelu k'elembe, w'otemwelo, ndu w'alaka. 5 Tshetshe yawo la wauhu awo wakatongo lu wudja awo. Kristu eko kanula yawo lu dimba. Unyashungu leli ladiku dia tshe, atumbwami pundju! Ayali osoku!

Unyashungu Ambosonola Antu Andi

6 Dikambu so hadiututela ati: Diui dia Unyashungu diambuyala uyalayala. Ne dia aha wane tshe weli tukanula ta Isariyele, mbeli asika Isariyele. 7 Ndu aha wane tshe weli tukanula t'Abarahama, mbeli an'andi, ne dia wo wakatongo uma le ndi. Wakafundi vati: Uma le Isariyele, kayotongo tukanula taye. 8 Dikambu so tenyanya ati: Aha waku wakuto lu dimba mbeli ana wa Unyashungu, keli ana wa daka mbatalemaka uku an'andi. 9 Diui dia daka diakati ati: Dimi layukalula lu etena kene, ku Sara ayuyala la ona pam. 10 Osoku mbaki ndu le Rebeka lakatshu diemi la tshesu Isaka ndame 11 ne dia kuyanga ana watuto ndu watatshi ololo kana kolo, ne dia esangweyu k'esonwelo ka Unyashungu nshikikalala, aha uma lu leta landi, 12 wakatela Rebeka vati: Umba ayukambela Shaku ulimu. 13 Ku dio diakayala uku akafundama ati: Dimi lakalangi Jakoba, keli lakahetsha Esau.

Akambu w'Ololo w'Elembe la wa Mbetawo Wambutshikitana

14 Ku ukundi ayututa na? Akambu wa kolo weko le Unyashungu? Aha osoku. 15 Ndi akatela Mose ati: Dimi layuka one lukami ketshi ketshi, ndu layuka ote vuvu le one lukami ote vuvu. 16 Okone dikambu ne hadiekama lulangu l'untu kuyanga dia elimu andi, keli dio mbekamaka ketshi ka Unyashungu. 17 Afundelu wakatela Farayo vati: Dimi lakakunyia paka lu dikambu ne dia dimi menya antu wulu ami uma le ye, dia lukumu lami nyangana lu kete tshe. 18 Okone ndi mbukaka one lalangandi ketshi. Ndi atukikitshaka one lalangandi.

19 We ayumumbula wati: Dikambu kuna diasondjasondjandi antu la dikambu? Akona eya nshimba lulangu landi? 20 Keli we untu, akona eye, dia we nkalya Unyashungu diui? Engo kakatungama mbeyaka mumbula one lakakitungi ati: Okoko wana wakayantungi okone? 21 Undi, ukingi a puki kema la wulu wa ntsha kene kalangandi la diwumba,

dia nkinga puki ka nemo, ndu puki ku puki uma l'ukama otoi wa diwumba? 22 Kayututa na, naka Unyashungu, latulangaka ntenya kele kandi ndu tulimbithsiya wulu andi, akayala la memakana ka mamba le ditungatunga dia kele kandi diakatungama ne dia nanyema? 23 Kayututa na, naka ndi mbetawoka. ntenya ongonyi wa lutumbu landi lu ditungatunga dia ketshi, diakandatalongosodi ne dia lutumbu? 24 Osoku mbakandateti, aha paka uma l'atei w'asi Juda, keli ndu uma l'atei w'asi wedja. 25 Uku akandati lu Hoseya ati: Wane waki kundjala wudja ami, Dimi layuwaeta nti: Wudja ami, La one laki kundjala ulangimi, Dimi layuweta nti: Ulangimi ami. 26 La lu dihuli diakawatela antu vati: Nyu kema wudja ami, Kayuwuwaeta vati: Ana wa Unyashungu a lumu.

27 Ndu Isaya akati diui dia wulu lu dikambu dia Isariyele ati: Kuyanga asi Isariyele wayuyala efula uku lokongo la l'umamu w'ashi a waki, paka etenyi ketu kayushimbamela. 28 Ne dia Khumadiondjo ayushidiya kene tshe kakandasanguya ntsha la kete esadi. 29 Uku akati Isaya ntundu ati: Utunduyala Khumadiondjo Kanga lulimbilimbi Kuntutshikela tukanula, Tshiki shu takayala uku Sodoma, Tshiki takafani la Ngomora.

30 Ya ukundi ayututa? Shati: Asi wedja waki kundjela akambu w'ololo ntundu, wakayukundja akambu w'ololo, ako watuyakaka uma lu mbetawo. 31 Keli asi Isariyele wakayelaka ololo w'uma l'elembe, kunkuma lu yediko ya elembe ako. 32 Dikambu kuna? Ne dia vo kumbayela uma lu mbetawo, keli uma l'etsa. Vo wakatakana lu dive dia ntakanya, 33 dia akafundama ati: Enda, lambukitsha dive dia ntakanya lu Siona, Dive dia wuki dia djewoki. Ku one lawetawo, hutshama sonyi.

Etunamelu k'Asi Isariyele Eko Dikambu Diawo Hita

10 Anyasu, lulangu l'utema ami la dombelo diamni le Unyashungu lu dikambu dia Isariyele eli dia vo nshimbamela. 2 Dimi leko omenyi awo lu dikambu ne nti: Vo weko la saki le Unyashungu, keli to kema k'uma lu yimba. 3 Ne dia vo kunimbitela ololo wa Unyashungu, keli vo wakalangi nshikike ololo awo hita. Vo kundjakitshakitsha la tshina di'ololo wa Unyashungu, 4 ne dia

ROMO

Kristu keli ekumelu k'elembe lu ololo le
untu tshe lawetawo.

5 Mose akafundi ati: Untu latutshaka
akambu w'ololo weli l'elembe ayuyala la
lumu uma lu akambu w'ololo ako. 6 Keli
ololo w'uma lu mbetawo mbata okone
ati: Tuyambulaki l'utema wati: Akona
ayumbela l'ulungu? (nkadimula ati: Dia
ntuhulya Kristu uya la kete) 7 kana ati:
Akona ayuhulo lu ohongo? (nkadimula
ati: Dia ntutundja Kristu uma l'udimu).
8 Keli kata ololo ako na? Vati: Diui dieko
lasuki la ye, dieko lasuki l'unyo aye ndu
l'utema aye, (nkadimula ati: Diui diako dia
mbetawo, mbatutusambishaka). 9 Diui diako
ati: Naka we ayushula l'unyo aye wati: Jesu
keli Khumadiondjo, ndu naka we ayetawo
l'utema aye wati: Unyashungu akawulula
uma lu nyoi, ku we ayushimbamelamela.
10 Ne dia untu letawo l'utema andi,
atuyindjamaka; la one lashula l'unyo andi,
atushimbamelaka. 11 Afundelu mvutaka
ati: Untu tshe layuwetawo, hutshama sonyi,
12 ne dia kema utshikitanu l'asa usi Juda
la usi Ngirika, ne dia Khumadiondjo kako
kame, keli Khumadiondjo k'antu tshe.
Ndi atukimoka engonyi andi le wane tshe
watuwetaka. 13 Untu tshe latetaka lukumbu
la Khumadiondjo, ayushimbamelamela.

14 Keli, ukundi ayuweya mbeta one
lahawatetawo? Ukundi eyawo mbētawo,
lam'ahawatuki lukumu landi? Ukundi eyawo
mbuka, lam'ahawo la usambisha? 15 Ukundi
eyawo nsambisha, lam'ahawatatumama?
Uku akafundama ati: Ndi amena weli ekulu
a wane wasambisha lukumu l'ololo li!
16 Keli vo tshe kumpukama lukumu l'ololo.
Isaya akati ati: Khumadiondjo, akona
ambetawo diui diakatawutela? 17 Okone
mbetawo katuyakaka lu diukelu, la diukelu
uma lu diui dia Kristu.

18 Keli lambumbula nti: Vo
kumbuka? Mete, vo wakuki; ne dia:
Wetshelu awo wakadiangana lu kete tshe,
La aui awo pulu ndu lu kuma y'andja.
19 Keli dimi lambumbula ntu nti: Isariyele
kumbeya uka? Mose akati ntundu ati:
Dimi layunyutsha kandjema le wudja
waha wudja; Layunyutsha kele le wudja
w'akanga a dinginya. 20 Ku Isaya kanga
dihunga dia mamba kata ati: Dimi
lakatanema le wane waki kunyangami,
Lakene le wane waki kumumbulami.
21 Keli lu dikambu dia Isariyele mbakandati
ati: Dimi latusimbulaka anya ami yanyi tshe
utsha le antu weli la ehedia la tamu.

Unyashungu Kuntuna Asi Isariyele Pundju

11 Dimi lambumbula nti: Unyashungu
akatuni wudja andi uka? Aha osoku!
Ndu dimi keli usi Isariyele,
kanula ya Abarahama, uma lu diuhu dia
Bendjamina. 2 Unyashungu kuntuna wudja
andi wakandeyi ntundu. Nyu hanyeyi
kene kata afundelu lu dikambu dia Elidia?
Nyu hanyeyi uku akandasengasengela asi
Isariyele Unyashungu? 3 Ndi akalombe
ati: Khumadiondjo, vo wakadiaki amvutshi
aye, wakahandjula diakelu diaye, dimi
dime kambutshikal! Vo wuyanyangi dia
ndjakami. 4 Diui diakona diakūkaluya
Unyashungu? Ndi ati: Dimi lakayalamela
antu nunu esambeli, wahatakhusesla Bala
adui. 5 Ndu nshi nye, atshikadi amotshi
weko, wakasonwama lu ngandji ka mamba
ka Unyashungu. 6 Keli naka esonwelo kako
keko uma lu ngandji ka mamba, keti to kema
uma l'etsha. Utunduyala aha osoku, tshiki
ngandji ka mamba kema ngandji ka mamba
ntu.

7 Ya ukundi osoku? Asi Isariyele
kunkundja kene kakawayangi. Esonami
wakakikundja, keli akina wakayala la
etema wa lunyu. 8 Uku akafundama ati:
Unyashungu akawasha nyuma k'utewalu,
Ashu wahenyi, la atui wahuki, Edja ndu lushi
l'elo lone. 9 Davidi akati ati: Dambu diawo
diayali suni la djunga, Wawu la difutu diawo.
10 Ashu awo wayali lungi, diaha vo nsena,
Unamia ekongo awo pundju.

Ekitekitelu k'Asi Isariyele Keko Ongonyi le Asi Wedja

11 Dimi lambumbula nti: Dia nko
mbakatakana asi Isariyele uka? Aha osoku.
Keli panda kambuya le asi wedja umma
l'ekwelo kawo dia mbautsha kandjema.
12 Naka ekwelo kawo keli ongonyi le wa la
kete, la ekitekitelu kawo keli ongonyi le asi
wedja, ku ekalwelu kawo tshe huleka uka?

13 Dimi lamboteketa la nyu nyu asi
wedja ne dia utumami mbemi le asi wedja.
Dimi latutumbulaka ulimu ami w'usambisha,
14 dia mbutsha asi wudja ami kandjema, la
nshimbala amotshi. 15 Naka etunamelu
kawo kambuyala ekesanelu le wa la kete,
ku ekalwelu kawo hayala uku lumu uma le
wavo? 16 Naka kiama ya ma ya minya doka
yeli ekila keti ndu ukama pupu. Naka udui
w'utamba weko ekila, keti ndu tahi yawo
pupu.

17 Naka tahi motshi y'utamba ako

yambuhimbwama, la we eko tshamba y'uweli yambosongama l'utamba lu dihuli dia tahi yako, dia we ndeshama uma l'ediu ndu uma lu iso k'uveli, 18 tuyasemaki l'atei wa tahi kina. Naka we ambuyasema, uho wati: Aha we lutahi katembaka udiu, keli udiu mbatukembaka. 19 We mbeyaka mvuta wati: Tahi yako yakahimbwama dia dimi nsomema lu dihuli diayo. 20 Osoku mbedio. Vo wakahimbwama ne dia uhedia awo, keli we atushikikalaka uma lu mbetawo kaye. Tuyasemaki, keli ukaki woma. 21 Naka Unyashungu kuntshika tahi y'utamba ako, keti ndi hukutshika ndu we nduku yema. 22 Endaka oolo wa Unyashungu ndu ngala kandi: ndi eko la ngala utsha le waku wakako, keli oolo andi weko le ye, naka we ayokolamela lu oolo andi. Keli naka aha osoku, keti ndu we ayuhimbwama. 23 Naka asi Isariyele wakako hawutetemadi l'uhedia, ndu vo wayukalula ne dia Unyashungu eko la wulu wa mbasonga ntu. 24 Naka we akahimbwama uma l'utamba w'uveli watuyalaka l'ukunda, ku we akasongama wuhu waha tutshamaka l'utamba w'uveli w'ololo, keti huki tahi nye y'uma l'utamba w'uveli w'ololo dia yo nsongama l'utamba awo hita?

Asi Isariyele Wayushimbamela

25 Anyasu, ne dia nyutukuyasema uku akanga a yimba, mbalangami nyu mbeya dikambu diushami ne: etenyi kemotshi ka wudja wa Isariyele wambuyala la etema wa lunyu, edja ndu yediko y'asi wedja mboto lu diulelu yambukuka. 26 Okone Isariyele tshe wayushimbamela. Uku akafundama ati: Utshungudi ayuya uma la Siona. Ndi ayunya akambu wa dionyo uma le Jakoba.

27 One eli sheki yayumudja la wo Lam'ayumunya kolo yawo. 28 Lu dikambu dia lukumu l'ololo mbeli asi Isariyele atunyi wa Unyashungu dikambu dianyu, nyu asi wedja. Keli lu dikambu di'esonwelو mbewo elangimi dikambu dia watshewo. 29 Unyashungu hatukadimulaka eshasha andi la leta landi uma le wane wakandasonola. 30 Ndu nyu nyakahediaka Unyashungu edjedja, keli kakiane nyu nyambukama ketshi ne dia uhedia awo. 31 Ndu vo waki l'uhedia, keli kakiane uma lu ketshi kakanyukama mbambuwukama ketshi, ndu vo. 32 Unyashungu akadihi antu tshe l'uhedia awo, dia mbauka ketshi, vo tshe.

33 Ya ndi wuki w'ongonyi wa yimba ndu wa ewu ka Unyashungu li! Ndi dumbwelu

diandi diaha manema fundu, la mbuka yandi yaheyama nondi li! 34 Akona alimbitel a yimba ya Khumadiondjo? Akona eli undaki andi? 35 Akona akasha Unyashungu engo ntu ndu, Dia ndi nungamelka kekina uma le ndi? 36 Ndi kukanga diango tshe; ndu uma le ndi, ndu utsha le ndi, dio tshe diandi mbedio. Lutumbu layali le ndi pundju! Ayali osoku!

Alaku Amotshi; Antu Wayakimo le Unyashungu

12 Anyasu, dimi lambunyosengasenga uma l'akambu wa ketshi wa Unyashungu nti: Nyulambuli alimba anyu uku ulambu wa lumu, la w'ekila, la wa ngenyangenya Unyashungu. Wuhu oso mbukukinyu ntsha. 2 Tanyuyafanyaki la akambu wa la kete nye. Keli nyuhilwami lu yimba y'uyuyu, kanyezi okone weli lulangu la Unyashungu, l'ololo latōngenyangenyaka, ndu l'uluwanyi.

Tawuyalaki la Ndjakanela

3 Uma lu ngandji ka mamba kakawamboya, dimi lambunyutela nyu tshe nti: Untu tatamanyaki ndjakanel, keli aludiami la tukanyi la ndjakitshakitshu uku yediko ya mbetawo yakakahanya Unyashungu le untu l'untu. 4 Uku wesu la beke efula lu dimba diame, la beke diako kema la ulimu otoi, 5 osoku mbesu shu antu efula, mbambutuyala dimba otoi le Kristu. La shu tshe, untu l'untu eko etenyi ka dimba diako. 6 Shu teko la eshasha wtshikitanyi uku ngandji ka mamba kakawatuki. Okone one leli la ushasha wa mvuta akambu wahatayi, awati uku eli yediko ya mbetawo kandi. 7 One lambetama l'ulimu w'usambisha ayakimo lu ulimu andi w'usambisha; one latetshaka ayakimo l'ulimu andi a wetshelu; 8 la one latulakaka antu, lu ulimu andi w'elakelu. One latukimoka eshasha, ékimo l'utema otoi. One latukimanyaika antu, ákimanya l'utema otoi. One latukaka antu ketshi, awauki ketshi l'ongenogeno.

Nyukani Ngandji

9 Ngandji kayali ka mete. Nyutuni kene keli kolo, nyukimeli kene keli oolo wulu. 10 Nyukani ngandji uku untu l'onangu; nyolemianya. 11 Tanyukitakitaki lu saki yanyu pundju, nyohetaki ngaingai la Nyuma; nyukambelaki Khumadiondjo ulimu. 12 Nyongenangenaki lu elungamelu; nyuyali la memakana lu asui; nyutetemalaki nomba. 13 Nyukanelaki ekilami lu ehumba awo;

ROMO

nyulungulaki angendangenda oolo.

14 Nyotshokole wane watunyusuyaka. Nyâtshokole, tanyuwadjaki mananu. 15 Nyongenengene la wane wangenengena; nyueli la wane walela. 16 Nyuyali l'utema otoi. Tanyudjaki tukanyi tanyu lu akambu wa ndjambiya. Tanyuyambiyaki keli nyekesaneli la wane wukitshikitsi. Tanyuyalaki la utaku. 17 Tanyukaluyaki untu kolo lu kolo, keli nyudjaki tukanyi lu akambu weli nemo lu ashu w'antu tshe. 18 Lu wedi anyu, nyutshaki akambu tshe weyanyu ntsha, dia mbidjase la antu tshe ki. 19 Anyasu wa ngandji, tanyuyasombweyaki; nyutshikeli kele ka Unyashungu dihuli. Ne dia wakafundi vati: Somboya keli dikambu diam. Dimi layulemaya la wo, mbata Khumadiondjo. 20 Keli, naka utunyi aye eko la ndjala, uwusha mbu ya nde; naka ndi la pusa, uwusha dia no. Lam'ayuyutsha osoku, keti we ambuwahatanya akalanga wa dja waheta l'ote. 21 Tolembiamaki l'akambu wa kolo, keli olembia akambu wa kolo l'akambu w'ololo.

Nyukitanya Aui w'Embuledi

13 Untu tshe alembelie embuledi andi. Nduku diulelu diaha uma le Unyashungu, ne dia waulelu tshe weli uma le Unyashungu. 2 Okone untu tshe lahendwela umbuledi, ambuhedia olembé wa Unyashungu. Wane watuyalaka la uhedia, watuyayangelaka unungu. 3 Embuledi hawutsha wane watutshaka ololo woma, paka wane watutshaka kolo. We halangi mbuka umbuledi woma? Utshaki ololo, ku ndi ayukandulaka, 4 ne dia ndi eko ukambi wa Unyashungu, dia nduwanya ololo aye. Keli naka we mungaka, ukaki woma, ne dia ndi hembe yombo ya ta wembemba. Ndi eko ukambi a Unyashungu, dia nsuya untu latutshaka kolo. 5 Okone dieli la nyu dia ndjala la ukitanya, aha paka uma lu woma w'asui utu, keli ndu ne dia khum'utema. 6 Ndu lu dikambu diako mbatunyufutaka elambu. Embuledi weko tundjihu ta Unyashungu, mbatuwutshaka elimu eso. 7 Nyusha antu tshe diango diahumbawo nungula: ulambu le one lahumba nungula elambu, okongo le one lahumba nungula okongo, woma le one lahumba mbukama woma, la kenemo le one lahumba nemiamma.

Ngandji Eli Ekukelu k'Elembé

8 Tanyuyalaki la dibasa le untu, paka dibasa dia mbukana ngandji. Ne dia untu

latukaka unyandi ngandji, ambukukia elembe. 9 Ne dia elembe ene: Tunanaki, Tudiakaki, Tuvaki, Tokomiyaki, ndu usik'olembe tshe, wambusanganyema lu diui ne ati: Ulangi unyaye uku ayalangaye. 10 Ngandji hatshehla unyandi kolo. Okone ngandji eli ekukelu k'elembe.

Panda Aya Suki

11 Ladiku dia dikambu ne, nyu mbeyaka ushidi akona weko. Etena ka nyu memo uma lu djo, kambukuka kakiane. Ne dia kakiane, panda kambuleka ndjala suki la su, uleki etena kakatetawo. 12 Údjima utsha nkumbo, unya utsha mputo. Okone tukululi etsha wa udjima, tolote eloto wa ta wa yanyi. 13 Tokendekende ololo, ukuatokendakendaka antu la yanyi, keli aha l'ongenongeno w'akambu wa kolo, aha l'edjwileka wanu, aha la munanyi la akambu wa sonyi, ndu aha la lundju la kandjema. 14 Nyolote Khumadiondjo Jesu Kristu. Tanyutshikelaki saki ya kolo dihuli lu alimba anyu.

Nyuyali la Memakana le Akanga a Tamu

14 Nyulunguli one leli wodu lu mbetawo, tanyamanyaki lu tukanyi. 2 Untu omotshi mbetawoka nde wehu tshe wa mbu ya nde. Keli one leli wodu lu mbetawo atolekaka paka akatshikatshi atu. 3 One latolekaka wehu tshe wa mbu ya nde, tonyolaki one latoholekaka. One latoholekaka wehu tshe wa mbu ya nde, talumbuyaki one latolekaka, ne dia Unyashungu ambülungulaka. 4 We na, lalumbuya ukambi w'untu ukina? Kuyanga ndi kemadi, kuyanga ndi kokwe, oso eli dikambu dia uwandji andi. Mete ndi ayemala, ne dia Khumadiondjo la wulu wa mbemadia.

5 Untu omotshi atolemiaka lushi lomotshi ladiku dia lukina. Untu ukina atolemiaka nshi tshe pupu. Untu l'untu alimbitedi kene ketawondi lu lumu landi. 6 One latolemiaka lushi, atulolemiaka ne dia Khumadiondjo. One latolekaka wehu tshe wa mbu ya nde, atuyilekaka lu dikambu dia Khumadiondjo, ne dia ndi atukaka Unyashungu lusaka. 7 Nduku untu l'atei asu atuyayalelaka la lumu lu wulu andi ndame, ndu nduku untu atuvokaka lu wulu andi ndame. 8 Naka shu teko la lumu, keti shu teko la lumu le Khumadiondjo. Naka shu tambuovo, keti shu tambuovo le Khumadiondjo. Okone kana teko la lumu,

kana tambuvo, shu teko wa Khumadiondjo. 9 Kristu akavu, akulo dia mbulela wavo la wasena.

10 Ya we, ukundi alumbuyaye onanyo na? Ukundi wanyolaye onanyo na? Shu tshe tayemala l'elumbwelu la ntundu ka Unyashungu. 11 Ne dia akafundama ati: Khumadiondjo kata ati: Uku wemi la lumu! Adui tshe wayunkhusamela; Nimi tshe yayandula Unyashungu. 12 Okone shu tshe, unto l'untu, tayuyateketela le Unyashungu.

Nyuyakimeli ne Dia Antu Akina

13 Okone tatulumbwanyaki ntu, keli nyusanguya nyu tshe, diaha untu nkitshiya onangu dive dia mbutakanya kana djewoki ya mbumba. 14 Dimi lambeya ndu lambetawo uma le Khumadiondjo Jesu nti: Nduku engo keli kolo to tame. Keli naku untu ambukana ati: Engo keku keko kolo, to keko kolo le ndi. 15 Naka we ambunyangia onanyo lu mbu ya nde yaleye, keti we hakendakenda lu mbuka ka ngandji. Tutungelaki one lakavwela Kristu elanyelu uma lu mbu ya nde, yaleye. 16 Okone tetawoki dia kene keli ololo le ye myutama uku engo ka kolo, 17 ne dia diulelu dia Unyashungu diaha lu dikambu dia nde la dia no. Keli dio dieko lu akambu w'ololo, la ki la ongenongeno le Nyuma k'Ekila. 18 One latukambelaka Kristu ulimu wuhu oso, atongenenganyeka Unyashungu, ndu atolemiamaka le antu. 19 Naka osoku, tuyeli akambu watutungaka ki, ndu akambu weyasya mbudianya la wo. 20 Tulanyaki ulimu a Unyashungu lu dikambu dia mbu ya nde. Mete, diango tshe dieli ololo, keli dieko kolo le untu lale, ku ndi ntakanya akina. 21 Kema oloolo nde unatshi, kana no wanu kana ntsha dikambu dikina, diukuki ntakanya onanyo. 22 Mbetawo keli la ye, uyalu la to weme la ntundu ka Unyashungu. Untu laha dia dikambu dia ndjalumbuya lu akambu wetawondi, eko la ongenongeno. 23 Keli untu lakandakanda lu kene kalendi, ambanyema, ne dia ndi hali la mbetawo. Akambu tshe wahayi uma lu mbetawo weli kolo.

Tukimanyanyiani

15 Shu wane weli la wulu, dieli la su dia memba wutshu a wane weli weodu, aha dia shu ndjangenyanganya shu shame. 2 Untu l'untu l'atei asu angenyanganya unyandi lu akambu weli ololo, weya mbûdia. 3 Ne dia Kristu kundjangenyanganya ndame. Keli uku akafundama ati: Tengo yakawakotengaka, we Unyashungu, yakayala

l'ote ami. 4 Akambu tshe wakawafundi ntundu wakafundama dia ntulakanya dia shu ndjala la elungamelu uma lu etetemalu la uma lu ekikitsihelu ka lu afundelu. 5 Unyashungu w'etetemalundu w'ekikitsihelu anyukimanya dia nyu mbukana l'utema otoi lu yediko ya Kristu Jesu, 6 dia nyu tshe ntumbula Unyashungu, Shi Khumesu Jesu Kristu, l'utema otoi.

7 Okone nyulungwami uku akanyulu-ngula Kristu dia ntumbula Unyashungu. 8 Dimi lambuta nti: Kristu akayala ukambi w'ambahemi w'uhekelu dia mbaenya mete ka Unyashungu la dia nkikitsha alaka wakalaki Unyashungu watshesu, 9 dia asi wedja ntumbula Unyashungu dikambu dia ketshi kandi. Uku akafundama ati: Okone dimi layukandula l'atei w'asi wedja, Layimbela lukumbu laye esambu. 10 La ntu ati: Nyu asi wedja, nyongenengene kame la wudja andi. 11 Ndu ntu ati: Nyu asi wedja tshe, nyanduli Khumadiondjo; Ee, nyu antu tshe, nyuwanduli! 12 Ndu Isaya akati ati: Dimonga diayutumba uma le Jese. Ndi ayunela dia mbulela asi wedja. Asi wedja wayulungamela. 13 Unyashungu w'elungamelu anyuludia too l'ongenengeno la ki lu mbetawo, la dia nyu ndula too l'elungamelu lu wulu wa Nyuma k'Ekila.

Paulu Ambuwatela Dia Ulimu Andi la Lokendo Landi

14 Nyu analingu, dimi lambetawo nti: Nyu nyambulula too l'akambu w'ololo. Nyambuludiamla la bewu tshe, nyu nkukaka ndakana nyame. 15 Keli lu akambu ane amotschi, dimi lambunyufundela la dihunga uku untu lanyuhula ntu. Uma lu ngandji ka mamba kakambuki Unyashungu, 16 dimi lambuyala usambisha wa Jesu Kristu le asi wedja. L'esambishela kaku ka lukumu l'ololo la Unyashungu kambuyala ulambu w'asi wedja nungwama la nkidiama le Nyuma k'Ekila. 17 Dimi latuyandulaka lu lukumbu la Kristu Jesu, ne dia ulimu ami lu dikambu dia Unyashungu. 18 Dimi halangi nteketa la nyu akambu akina, paka akambu wakatshi Kristu uma le mi dia mbetawuya asi wedja, dia vo ndjala la ukitanya lu aui ndu l'etsha. 19 Uma lu wulu wa tulimbitelu la akambu wa mamba, uma lu wulu wa Nyuma k'Ekila ka Unyashungu, mbakamadianganya lukumu l'ololo la Kristu uma la Jerusalema, pulu ndu l'utshimba wa Iluriko. 20 Okone dimi lakasanguya dia nsambisha lukumu l'ololo lone, tshikima lu ahuli wakiwo kunyimula

ROMO

lukumbu la Kristu. Akayala osoku, diaha dimi mpika ladiku dia etshina kakahiki untu ukina. 21 Keli uku akafundama ati: Wane wakiwo kumvutela, wayena; La wane waki kumbuka, wayumana fundu.

22 Oso eli akambu wakanshimbi tena efula dia dimi ndja le nyu. 23 Keli kakiane dimi nduku la dikambu dianshimba lu beke ne ntu. Dimi laki la saki deku efula ka ndja le nyu. 24 Dimi la elungamelu ka nyena lam'ayumeta utsha l'Espanye, ndu ka nyu ntshindelami lam'ayumunduya saki ka ntshikala l'atei anyu. 25 Kakiane dimi lutatshu utsha la Jerusalema dia ntukimanyia ekilami. 26 Ne dia asi Makedoniya la asi Akaya wakalangi nkahanya diango le akanga a weula wa l'atei w'ekilami wa la Jerusalema. 27 Mete, osoku mbakawalangi l'etema awo. Vo weli akanga a dibasa le wo. Naka asi wedja wambulungula etshoko w'etema kame la wo, dieli la wo dia mbakimanyia lu ehumba awo wa dimba. 28 Lam'ayumushidiya ulimu wa mbasha eshasha eso, dimi layutakumi le nyu lam'ayumeta utsha l'Espanye. 29 Dimi mbeiyaka nti: Lam'ayumuwa le nyu, dimi layuya luludiami too la otshoko wa Kristu.

Paulu Ambasengasenga Dia Vo Mbolombela Unyashungu

30 Analingu, dimi lambunyosengasenga uma le Khumesu Jesu Kristu la uma lu ngandji ka Nyuma nti: Nyuyali kame la mi lu dombelo! Nyonombele Unyashungu, 31 dia dimi mpanda uma le akanga w'uhedia wa la Judiya, ndu dia ekilami ngenangena l'ulimu ami wa la Jerusalema. 32 Nyonombele dia dimi nkuma l'atei anyu l'ongenongeno, naka oso eko lulanglu la Unyashungu, ndu dia dimi ntukuyumuya l'atei anyu. 33 Unyashungu a ki, ayali kame la nyu tshe. Ayali osoku!

Paulu Ambuwaewula Dia Febi

16 Dimi lambuluwula kadiyesu Febi, ukambi wa l'ekelezia ka la Kenekiya, le nyu, 2 nti: Nyûlunguli l'atei anyu lu lukumbu la Khumadiondjo, uku atuwulungula ekilami. Kanyûkimanyiaki lu akambu tshe wayunduhumbaka uma le nyu. Ne dia ndi aki ukimanyidi w'antu efula, akankimanyia ndu dime.

Paulu Ambâtumela Moyo

3 Nyumbishiya Piriska la Akula, anyami ekambi lu Kristu Jesu, moyo. 4 Vo

wakasundja nyumu yawo dia nshimbela lumu lami. Okone aha dime utu, keli dimi la ekelezia tshe w'asi wedja tambuwauka lusaka. 5 Nyumbishiya ndu asi Ekelezia watusanganaka lu luudu lawo moyo. Moyo ndu le ulangimi ami Epayinetu. Ndi kaki ulua ami a ntundu lu Asiya. 6 Nyumbishiya Mariya, lakakambaka ulimu wulu lu dikambu dianyu, moyo. 7 Nyumbishiya Andaroniko, la Juniya, wane wuto la mi la anyami asi lukanu, moyo. Vo weko akanga a lukumu l'atei w'atumami, ndu wakayala asika Kristu ntundu kami. 8 Nyumbishiya Apiliyato, ulangimi ami le Khumadiondjo, moyo. 9 Nyumbishiya Urubano, unyasu ukambi lu Kristu, la ulangimi ami Staku, moyo. 10 Nyumbishiya Apele, laketawoma lu Kristu, moyo. Moyo ndu le wa khumbu ka Aristobulo. 11 Nyumbishiya luto la mi Herodiyana, moyo. Moyo ndu le wa lu khumbu ka Narakiso weli le Khumadiondjo. 12 Nyumbishiya Turufina la Turufosa, watukambaka ulimu lu dikambu dia Khumadiondjo, moyo. Moyo ndu le Perisi, ulangimi lakakambi ulimu efula lu dikambu dia Khumadiondjo. 13 Nyumbishiya Rufo, onemiamu lu dikambu dia Khumadiondjo, ndi la nyangu, ako leli nyomi, moyo. 14 Nyumbishiya Asukirito, Filengona, Hereme, Patoroba, Herema, la anengesu weli l'atei awo, moyo. 15 Nyumbishiya Filolongo la Juliya, Neroe la kadiyendi, la Olipa la ekilami tshe weli kame la wo, moyo. 16 Nyushani moyo w'ekila l'anya. Ekelezia tshe wa Kristu wambunyutumela moyo.

Paula Ambuwaewula Dia Mbatana la Akambu w'Uhedia

17 Analingu, dimi lambunyosengasenga nti: Nyewo waku watutungaka diatanyelu la etakanya wutshikitanyi la akambu wakanyetsha amvutshi. Nyangani uma le wo. 18 Antu wa wuhu oso, hawutukambelaka Khumesu Kristu ulimu, keli vo watukambelaka saki yawo hita. Vo watukesaka etema a waku waha la tumba la aui wa mpe, la wa diandu. 19 Lukumu l'ukitanya anyu lambudiangana le antu tshe. Okone dimi ndjalaka la ongenongeno too lu dikambu dianyu. Keli dimi nangaka nyu ndjala akanga a yimba lu akambu w'ololo, la akanga a dinginya lu akambu wa kolo. 20 Kem'edja, Unyashungu a ki ayuminula Satana la tshina di'ekulu anyu. Ngandji ka mamba ka Khumesu Jesu Kristu kyalili la nyu!

Engenyi wa Paulu Wambatumela Moyo

21 Timote, unyami ukambi, ambunyutumela moyo, ndu Lukiyo, Jasona, la Sosipate wane wuto la mi.

22 Dimi Teretijo, ufundji a mukanda one, lambunyutumela moyo lu lukumbu la Khumadiondjo.

23 Ngayo, kanga luudu luhangimi lone, atusanganaka asi ekelezia tshe, ambunyutumela moyo. Erasto, ulami a diango di'usumba, ambunyutumela moyo, ndu Kwarato, onengesu. - 24 Ngandji ka mamba ka Khumesu Jesu Kristu kayali la nyu, nyu tshe! Ayali osoku!

Aui wa Ndjihelu wa Ntumbula Unyashungu

25 Unyashungu mbeyaka nyushikike uma lu lukumu l'ololo lami, uma lu esambishelu ka Jesu Kristu, ndu uma l'enyelo k'akambu wakashama deku efula. 26 Akambu ako wakashama, wambeyama kakiane le wedja tshe dia vo ndjala la ukitanyia a mbetawo uma l'afundelu w'amvutshi ndu uma lu didjangu dia Unyashungu a pundju. 27 Okone lutumbu layali le Unyashungu kanga yimba, uma le Jesu Kristu pundju pundju! Ayali osoku!
